

እግዚአብሔርም ሙሴን እንዲህ ብሎ ተናገረው።

2 ፤ የእስራኤል ልጆች ለምጻሙን ሁሉ፤ ፈሳሽ ነገርም ያለበትን ሁሉ፤ በሬሳም የረከሰውን ሁሉ ከሰፈሩ እንዲያወጡ እዘዛቸው፤

3 ፤ ወንዱንና ሴቱን አውጡ፤ እኔ በመካከሉ የማድርበትን ሰፈራቸውን እንዳያረክቡ ከሰፈሩ አውጡአቸው።

4 ፤ የእስራኤልም ልጆች እንዲሁ አደረጉ፤ ከሰፈሩ አውጡአቸው፤ እግዚአብሔር ሙሴን እንደ ተናገረው፤ የእስራኤል ልጆች እንዲሁ አደረጉ።

5 ፤ እግዚአብሔርም ሙሴን እንዲህ ብሎ ተናገረው።

6 ፤ ለእስራኤል ልጆች ንገራቸው። ወንድ ወይም ሴት የእግዚአብሔርን ትእዛዝ ይተላለፍ ዘንድ ሰው የሚሠራውን ኃጢአት ቢሠራ፤ በዚያም ሰው ላይ በደል ቢሆን፤ በሠራው ኃጢአት ይናዘዝ፤

7 ፤ የወሰደውንም በሙሉ ይመልስ አምስተኛውንም ይጨምርበት፤ ለበደለውም ሰው ይስጠው።

8 ፤ ነገር ግን ይመልስለት ዘንድ ሰውየው ዘመድ ባይኖረው፤ ስለ በደል ለእግዚአብሔር የሚመልሰው ነገር ለካህኑ ይሁን፤ ይህም ስለ እርሱ ማስተሰረያ ከሚደረግበት አውራ በግ በላይ ይጨመር።

9 ፤ የእስራኤልም ልጆች ለካህኑ የሚያቀርቡት የተቀደሰ የማንሣት ቍርባን ሁሉ ለእርሱ ይሁን።

10 ፤ የተቀደሰ የሰው ነገር ሁሉ፤ ሰውም ለካህኑ የሚሰጠው ሁሉ ለእርሱ ይሁን።

11 ፤ እግዚአብሔርም ሙሴን እንዲህ ብሎ ተናገረው።

12 ፤ ለእስራኤል ልጆች ንገራቸው። የማንኛውም ሰው ሚስት ከእርሱ ፈቀቅ ብትል፤ በእርሱም ላይ ብትበድል፤

13 ፤ ከሌላም ሰው ጋር ብትተኛ፤ ከባልዋም ዓይን ቢሸሸግ፤ እርስዋም ተሰውራ ብትረክስ፤ ምስክርም ባይኖርባት፤ በምንዝርም ባትገኝ፤

14 ፤ በባልዋም ላይ የቅንዓት መንፈስ ቢመጣበት፤ እርስዋም ስትረክስ ስለ ሚስቱ ቢቀና፤ ወይም እርስዋ ሳትረክስ የቅንዓት መንፈስ ቢመጣበት፤ ስለ ሚስቱም ቢቀና፤

15 ፤ ያ ሰው ሚስቱን ወደ ካህኑ ያምጣት፤ የኢፍ መስፈሪያም አሥረኛ እጅ ገብስ ዱቄት ቍርባን ስለ እርስዋ ያምጣ፤ የቅንዓት ቍርባን ነውና፤ ኃጢአትንም የሚያሳስብ የመታሰቢያ ቍርባን ነውና ዘይት አያፍስስበት፤ ዕጣንም አይጨምርበት።

16 ፤ ካህኑም ያቀርባታል በእግዚአብሔርም ፊት ያቆማታል፤

17 ፤ ካህኑም የተቀደሰ ውኃ በሽክላ ዕቃ ይወስዳል፤ ካህኑም በማደሪያው ውስጥ ካለው ትቢያ ወስዶ በውኃ ላይ ይረጨዋል፤

18 ፤ ካህኑም ሴቲቱን በእግዚአብሔር ፊት ያቆማታል፤ የሴቲቱንም ራስ ይገልጣል፤ በእጅዋም ለመታሰቢያ የሚሆነውን የእህል ቍርባን፤ ለቅንዓት ቍርባን፤ ያኖራል፤ በካህኑም እጅ እርግማንን የሚያመጣው መራራ ውኃ ይሆናል።

19 ፤ ካህኑም ያምላታል፤ ሴቲቱንም እንዲህ ይላታል። ሌላ ወንድ አልተኛሽ፤ ባልሽንም አልተውሽ፤ ራስሽንም አላረከስሽ እንደ ሆነ፤ እርግማንን ከሚያመጣ ከዚህ መራራ ውኃ ንጹሕ ሁኚ፤

20 ፤ ነገር ግን ባልሽን ትተሽ ረክስሽ እንደ ሆነ፤ ከባልሽም ሌላ ከወንድ ጋር ተኝተሽ እንደሆነ፤

21 ፤ ካህኑም ሴቲቱን በመርገም መሐላ ያምላታል፤ ካህኑም ሴቲቱን። እግዚአብሔር ጭንሽን እያለለለ ሆድሽንም እየነፋ፤ እግዚአብሔር ለመርገምና ለመሐላ በሕዝብሽ መካከል ያድርግሽ፤

22 ፤ እርግማንንም የሚያመጣ ይህ ውኃ ወደ ሆድሽ ይግባ፤ ሆድሽንም ይንፋው፤ ጭንሽንም ያበስብሰው ይላታል፤ ሴቲቱም። አሜን አሜን ትላለች።

23 ፤ ካህኑም እነዚህን መርገሞች በሰሌዳ ይጽፈዋል፤ በመራራውም ውኃ ይደመስሰዋል፤

24 ፤ እርግማን የሚያመጣውንም መራራ ውኃ ለሴቲቱ ይጠጣታል፤ የእርግማኑም ውኃ በገባባት ጊዜ መራራ ይሆናል።

25 ፤ ካህኑም የቅንዓቱን የእህል ቍርባን ከሴቲቱ እጅ ይወስዳል፤ የእህሉንም ቍርባን በእግዚአብሔር ፊት ይወዘውዘዋል፤ ወደ መሠዊያውም ያመጣዋል፤

26 ፤ ካህኑም ከእህሉ ቍርባን አንድ እፍኝ ሙሉ ለመታሰቢያው ወስዶ በመሠዊያው ላይ ያቃጥለዋል፤ ከዚያም በኋላ ለሴቲቱ ውኃውን ያጠጣታል።

27 ፤ ውኃውን ካጠጣት በኋላ እንዲህ ይሆናል፤ ረክሳና በባልዋ ላይ አመንዝራ እንደ ሆነች፤ እርግማንን የሚያመጣው ውኃ ገብቶ መራራ ይሆንባታል፤ ሆድዋም ይነፋል፤ ጭንዋም ይሰለስላል፤ ሴቲቱም በሕዝብዋ መካከል ለመርገም ትሆናለች።

28 ፤ ያልረከሰች ያለ ነውርም እንደ ሆነች፤ ንጹሕ ትሆናለች፤ ልጆችንም ታረግዛለች።

29 ፤

30 ፤ ሴት ባልዋን ትታ በረከሰች ጊዜ፤ ወይም በሰው ላይ የቅንዓት መንፈስ በመጣበት ጊዜ፤ ስለ ሚስቱም በቀና ጊዜ፤ የቅንዓት ሕግ ይህ ነው፤ ሴቲቱንም በእግዚአብሔር ፊት ያቁማት፤ ካህኑም እንደዚህ ሕግ ሁሉ ያድርግባት።

31 ፤ ሰውየውም ከኃጢአት ንጹሕ ይሆናል፤ ሴቲቱም ኃጢአትዋን ትሸከማለች።